

---

## गीतामाहात्म्यम्

धरोवाच -

भगवन् परमेशान भक्तिरव्यभिचारिणी ।  
प्रारब्धं भुज्यमानस्य कथं भवति हे प्रभो ॥ १ ॥

श्रीविष्णुरुवाच -

प्रारब्धं भुज्यमानो हि गीताभ्यासरतः सदा ।  
स मुक्तः स सुखी लोके कर्मणा नोपलिप्यते ॥ २ ॥

महापापादिपापानि गीताध्यानं करोति चेत् ।  
क्वचित्स्पर्शं न कुर्वन्ति नलिनीदलमम्बुवत् ॥ ३ ॥

गीतायाः पुस्तकं यत्र यत्र पाठः प्रवर्तते ।  
तत्र सर्वाणि तीर्थानि प्रयागादीनि तत्र वै ॥ ४ ॥

सर्वे देवाश्च ऋषयः योगिनः पन्नगाश्च ये ।  
गोपाला गोपिका वाऽपि नारदोद्धवपाषैदैः ॥ ५ ॥

सहायो जायते शीघ्रं यत्र गीता प्रवर्तते ।  
 यत्र गीताविचारश्च पठनं पाठनं श्रुतम् ।  
 तत्राहं निश्चितं पृथिवि निवसामि सदैव हि ॥ ६ ॥  
 गीताश्रयेऽहं तिष्ठामि गीता मे चोत्तमं गृहम् ।  
 गीताज्ञानमुपाश्रित्य त्रीलोकान्पालयाम्यहम् ॥ ७ ॥  
 गीता मे परमा विद्या ब्रह्मरूपा न संशयः ।  
 अर्धमात्राक्षरा नित्या स्वानिर्वाच्यपदात्मिका ॥ ८ ॥  
 चिदानन्देन कृष्णेन प्रोक्ता स्वमुखतोऽर्जुनम् ।  
 वेदत्रयी परानन्दा तत्त्वार्थज्ञानसंयुता ॥ ९ ॥  
 योऽष्टादशं जपेन्नित्यं नरो निश्चलमानसः ।  
 ज्ञानसिद्धिं स लभते ततो याति परं पदम् ॥ १० ॥  
 पाठेऽसमर्थः सम्पूर्णं ततोऽर्धं पाठमाचरेत् ।  
 तदा गोदानजं पुण्यं लभते नात्र संशयः ॥ ११ ॥

---

त्रिभागं पठमानस्तु गङ्गास्नानफलं लभेत् ।  
षडंशं जपमानस्तु सोमयागफलं लभेत् ॥ १२ ॥

एकाध्यायं तु यो नित्यं पठते भक्तिसंयुतः ।  
रुद्रलोकमवाप्नोति गणो भूत्वा वसेच्चिरम् ॥ १३ ॥

अध्यायं श्लोकपादं वा नित्यं यः पठते नरः ।  
स याति नरतां यावत् मन्वन्तरं वसुन्धरे ॥ १४ ॥

गीतायाः श्लोकदशकं सप्त पञ्च चतुष्टयम् ।  
द्वौ त्रीनेकं तदर्धं वा श्लोकानां यः पठेन्नरः ॥ १५ ॥

चन्द्रलोकमवाप्नोति वर्षाणामयुतं ध्रुवम् ।  
गीतापाठसमायुक्तः मृतो मानुषतां व्रजेत् ॥ १६ ॥

गीताभ्यासं पुनः कृत्वा लभते मुक्तिमुत्तमाम् ।  
गीतेत्युच्चारसंयुक्तः म्रियमाणो गतिं लभेत् ॥ १७ ॥

गीतार्थश्रवणासक्तः महपापयुतोऽपि वा ।  
वैकुण्ठं समवाप्नोति विष्णुना सह मोदते ॥ १८ ॥

गीतार्थं ध्यायते नित्यं कृत्वा कर्माणि भूरिशः ।  
जीवन्मुक्तः स विज्ञेयः देहान्ते परमं पदम् ॥ १९ ॥

मलनिर्मोचनं पुंसां जलस्नानं दिने दिने ।  
सकृद्गीताम्भसि स्नानं संसारमलनाशनम् ॥ २० ॥

गीतामाश्रित्य बहवः भूभुजो जनकादयः ।  
निर्धूतकल्मषा लोके गीता याताः परं पदम् ॥ २१ ॥

ते शृण्वन्ति पठन्त्येव गीताशास्त्रमहर्निशम् ।  
न ते वै मानुषा ज्ञेया देवा एव न संशयः ॥ २२ ॥

ज्ञानाज्ञानकृतं नित्यम् इन्द्रियैर्जनितं च यत् ।  
तत्सर्वं नाशमायाति गीतापाठेन तत् क्षणम् ॥ २३ ॥

धिक् तस्य ज्ञानमाचारं व्रतं चेष्टां तपो यशः ।  
गीतार्थपठनं नाऽस्ति नाधमस्तत्परो जनः ॥ २४ ॥

संसारसागरं घोरं तर्तुमिच्छति यो जनः ।  
गीतानावं समारुह्य पारं याति सुखेन सः ॥ २५ ॥

---

गीतायाः पठनं कृत्वा      माहात्म्यं नैव यः पठेत् ।

वृथा पाठो भवेत्तस्य      श्रम एव ह्युदाहतः ॥ २६ ॥

एतन्माहात्म्यसंयुक्तं      गीताभ्यासं करोति यः ।

स तत्फलमवाप्नोति      दुर्लभां गतिमाप्नुयात् ॥ २७ ॥

सूत उवाच -

माहात्म्यमेतद्गीतायाः      मया प्रोक्तं सनातनम् ।

गीतान्ते च पठेद्यस्तु      यदुक्तं तत्फलं लभेत् ॥ २८ ॥

॥ इति श्री वराहपुराणे श्री गीता माहात्म्यं संपूर्णम् ॥

